

Tíðindi til føroyingar uttanlanda stuðla av tí føroysku sjómanskirkjuni.

Transocean Winner leysur aftur

Í gjárkvøldið eydnaðist at toga boripallin Transocean Winner, sum rak á land undir sleiping út fyri Skotlandi fyri tveimum vikum síðani, leysan aftur.

Pallurin skal sleipast umleið 87 km, til Broad Bay í Skotlandi, har hann skal kannast fyri skaðar og møguliga umvælast, sigur BBC.

Transocean Winner var á veg úr Norðsjónum til Turkalands til upphøggingar, tá sleipibáturin í illveðri misti hann við tí úrsliti, at hann rak á land í Hebridunum.

Ongin var umborð á pallinum, tá hann fór á land 8. august.

Kelda: offshore.no

Antares.fo

Statoil umhugsar at senda 600 fólk til hús

Hóast oljuprísurin vísir smá tekin um bata, so eru frálandsfeløgini langt frá liðug við at skerja virksemd.

Eftir at hava kunngjørt hópin av uppsagnum seinastu árinum, ávarar Statoil nú um, at upp aftur fleiri arbeiðspláss verða skorin burtur.

Sambært Dagens Næringsliv, sum endurgevur norska TV2, umhugsar oljufelagið at sleppa sær av við upp til 600 fulltíðarstørv hetta til 2019. Tó er endalig støða ikki tikin enn.

"Niðurstøðan er tó, at virksemd skal skerjast, svarandi til 600 ársverk," sigur Morten Eek, talsmaður fyri Statoil.

Norska oljufelagið vónar, at ein stórur partur av sparingunum kann henda natúrliga, tí fleiri av meðarbeiðarunum ætlandi fara á pensjón í tíðarskeiðnum.

Statoil hevur fyrr kunngjørt, at ætlanin er at koyra 1.500 fólk í føstum starvi og 525 ráðgevarar tað ið eftir er av hesum árinum. Harumframt koma ætlaðir niðurskurðir upp á umleið 400-500 uppsagnir næstu árinum.

Ikki er kortini greitt, um hesi størvini eru partur av teimum 600, sum felagið nú hevur kunngjørt, at tað fer at skera burtur.

Kelda: jp.dk

Antares.fo

Hørð kapping um bløðandi norsku frálandsvinnuna

Álvarsama kreppan í norsku frálandsvinnuni fær nú fleiri ríkmenn uppí kappingina um at gera góðar íløgur. Nú roynir reiðarið Wilhelm Wilhelmsen saman við kapitalgrunninum Ferd Cooperation eisini at gera kvettið.

Benedicte Teigen Gude, kunningarstjóri í Wilhelmsen sigur við TradeWinds, at tey ætla at hyggja at møguligum íløgumøguleikum í allari frálandsvinnuni, ikki bert í einstøkum nissjum.

Hon sigur, at íløgurnar verða vendar ímóti øllum, sum partarnir halda vera áhugavert við grundarlagi í sínum førleikum og knowhow.

Wilhelmsen er longu við í frálandsvinnuni umvegis síni 40% í partabrøvum í NorSea Group.

Aftanfyri Ferd Cooperation stendur ein av ríkastu monnunum í Norra, Johan Henrik Andresen, sum síðani 1998 hevur átt og verið virkin í ymiskum leiklutum í vinnulívs- og fíggjarfyrirkuni.

Wilhelmsen, sum ikki áður hevur samstarvað við Ferd, var virkin í boriðnaðinum, inntil hetta beinið varð selt frá miðskeiðis í 80' unum.

Við nýggja samstarvinum verður kappingin um bestu bitarnar av kreppuraktu norsku frálandsvinnuni herd upp aftur meira millum norskar ríkmenn.

Frammanundan kappast trýggir norskir ríkmenn - John Fredriksen, Kristian Siem og Kjell Inge Røkke - um at yvirtaka eitt av størstu frálandsreiðaríunum í Norra, Farstad Shipping, sum eigur ein flota av 58 fráländsskipum, eftir stóra øking av virkseinum seinastu árinum.

Felagið er tó í djúpari kreppu við eini samlaðari skuld upp á 11 mia. norskar krónur. Farstad familjan

hefur stríðst fyri at útvega nýggjan kapital til felagið, men hefur bert verið før fyri at fáa eina avtalu, sum gongur til 1. oktober í ár.

Eitt lánsbrævalán upp á 400 miljónir krónur kann koma at spæla ein týðningarmiklan leiklut, tá búskaparliga framtíðin hjá felagnum skal avgerast, og teir triggir ríkmenninir royna í lýtuni hvør sær at yvirtaka lánið.

Í framhaldandi kappingini um bestu bitarnar av norsku frálandsvinnuni, noyðast teir triggir nú at góðtaka ein sterkan og ríkan spælara aftrat á marknaðinum við samstarvinum millum Wilhelmsen og Ferd.

Kelda: TradeWinds

Antares.fo

Bjargingartyrlan hefur verið eftir manni umborð á Polarhav

23-08-2016 - 12:48 - Jóanis Albert Nielsen

Klokkan 09 í morgun fekk MRCC Tórshavn eina fráboðan um, at ein maður var blivin illa fyri umborð á Polarhav, sum var til fiskiskap. Polarhav var tá staddur 60 fjórðingar suður úr flogvøllinum.

Vakthavandi á MRCC-støðini í Havn sigur við JN.fo, at teir settu seg í samband við Landssjúkrahúsið og har frá var sagt, at best var at fáa mannin fluttan á sjúkrahúsið.

Bjargingartyrlan hjá Atlantsflog var boðsend. Veðrið á leiðina var gott, og tað gjördi at tað gekk væl at fáa mannin umborð á tyrluna. Tó hekk tyrlan eina løtu uppiyvir Polarhav, tí maðurin var á bórini ið hoyrir til skipið, og skuldi flytast yvir á bórina ið bjargingartyrlan hevði við, sigur vakthavandi á MRCC-støðini við JN.fo.

Tyrlan lendi við manninum á Landssjúkrahúsinum klokkan 10:30. Polarhav er nú á veg inn eftir einum nýggjum manni.

Jn.fo

23-08-2016 09:40

Skaðar á sjónum kunnu fyrbyrgjast

Tað ber til at fyrbyrgja einum størri parti av skaðum á sjónum, vísir Annbjørg á Høvdanum á. Hon hefur kannað vanlukkur á sjónum, sum eru nógv fleiri enn á landi

Ein triðingur av øllum arbeiðsskaðum, sum verða meldaðir, henda á sjónum. Tað vísir ein umfatandi kanning, sum Annbjørg á Høvdanum, vinnusálarfrøðingur hefur gjørt.

Úrslit frá kanningini, sum varð lögð fram á Sjómannadegnum, kunnu síggjast her

Kanningin vísir, at í tíðarskeiðnum frá 1972 til 2014 vóru 12.619 vanlukkur meldaðar til

vanlukkuþryggingarráðið. Av hesum vóru 4.163 á sjónum og 3.407 vórðu innmeldaðar frá fiskvinnuni, ávikavist 33 og 27 prosent.

Verður hugt eitt sindur nærri at tølunum, so sæst, at so nógv teir flestu skaðarnir henda á dekkinum. Í øðrum lagi henda skaðar í maskinrúminum og lastarúminum.

Nógv teir vanligastu skaðarnir eru brilluskaðar, og síðan koma tannskaðar, lukkað beinbrot, fingrar, hendur og fót skaðar, fyri at nevna nakrar skaðar.

Skaðarnir henda av ymsum orsøkum. Ofta verða menn raktir av leysum lutum, og annars eru fallskaðarnir, sum koma av rulli, mest vanligu orsøkin.

Annbjørg á Høvdanum staðfestir í kanningini, at talið av vanlukkum er nógv lækkað tey síðstu 20 árin, og tað er helst trygdaráttøkum fyri at takka, serliga lógarkravda trygdarskeiðnum til fiskimenn.

- Deyðsvanlukkurnar eru tó enn 30-40 ferðir hægri enn fyri arbeiðsfólk á landi, samanborið við onnur lond. Vit muga halda áfram við trygdaráttøkunum, skráseta skaðar og gera kanningar við tí fyri eyga at læra av feilum okkara og málrætta trygdaráttøkini, sigur Annbjørg á Høvdanum.

Við tað at skaðarnir oftast komast av falli, og at menn verða raktir av leysum lutum, eru nøkur átøk, sum kunnu gera stóran mun. Annbjørg á Høvdanum mælir til at tryggja arbeiðsplássíð á sjónum betur.

- Tað er at binda tað, sum kann bindast, vita hvar vandapostarnir eru og halda seg frían frá teimum, og kenna hvørjir partar av kroppinum standa fyri flest skaðum og verja teir. Tað er umráðandi at brúka hjálm, sigur hon.

Í øðrum lagi ber til at fyrbyrgja fallskaðum í størri mun.

- Tað er at tryggja, so tað er ruddiligt. Undirlagið kann tryggjast við at hava óslætтар flatur. Og at enda skulu sjómenn hava glíðisikrar skógvar.

23-08-2016 10:17

Eldáseting vindur upp á seg

Triðja dagin á rað varð eldur settur á bilar og knallertir í Keypmannahavn. Hetta er sama gongd, sum hevur verið í Svøríki, har eldáseting er farin fram gjøgnum alt summarið.

Enn veit eingin veruliga, hvør stendur aftanfyri, ella um nakar samanhangur er við tað, sum hendir í Svøríki. Ein tanki er, at tað eru ung fólk, sum fáa íblástur til kriminalitet, tá ið aðrar líknandi hendingar fara fram.

Ætlanin er tí at seta fleiri fólk á gøturnar um kvøldarnar frá sokallaða SSP-samstarvinum, sum er millum sosialar myndugleikar, skúla og politi.

Í nátt var eldur settur fyrst á ein bil og síðan triggjar knallertir á Nørrebro við Blågårdsplads.

Sunnunáttina varð eldur settur í fleiri enn tíggu bilar við Christianshavn, og mánanáttina vóru líknandi hendingar.

- Vit vita ikki, um nakar samanhangur er millum hendingar, men vit kunnu heldur ikki útiloka tað, sigur Henrik Stormer frá Københavns Politi.

Dimma.fo

23-08-2016 11:16

Nógv lús eystanfyri

Nógv lús var at finna í hýsumagum, sum Havstovan hevur kannað. Orsøkin kann vera, at hýsustovnurin er so lítil

Magnus Heinason er just liðugur við fyrra partin av yvirlitstrolingini á føroyska landgrunninum.

Regluligar magakanningar eru gjørdar síðan 1997, og eitt áhugavert fyrbrigdi hendan túrin var tann stóra nøgdin av lús, sum var at finna í hýsumagum.

Hetta upplýsir Havstovan.

Orðið "lús" er í dagligari talu millum fiskimenn eitt felagsheiti fyri nøkur ávís sløg av marflugum (Amphipoda: Tmetonyx cicada) og taralús (Isopoda: Idotea og Cirolana borealis). Hesi dýr eru tey somu, sum eta fisk, sum er deyður á línu. Hesi dýr halda vanligi til á 100-300 m dýpi og eta millum annað línufisk um náttina, serliga seint á sumri.

Hýsa plagar at eta smáar nøgdir av hesum dýrum, men í ár kom fyri, at hesi dýr vóru høvuðsføðin hjá hýsu á ávísimum plássum eystanfyri. Eitt øvugt samband plagar at vera millum nøgd av hýsu og nøgd av hesum dýrum í hýsumagum.

Orsøkin til ta stóru nøgdina av lús kann vera, at hýsustovnurin hevur verið sera lítil í mong ár.

Dimma.fo

23-08-2016 12:07

Hoyvíkssáttmálin verður endurskoðaður

- Hóast góða samstarvið millum londini er tíðin komin at endurskoða Hoyvíkssáttmálan.

Soleiðis ljóðar semjusøkjandi útsøgnin frá fundi millum uttanríkisráðharrarnar í Føroyum og Íslandi, sum var sunnudagin.

Talan var um árliga ráðharrafundurin í Hoyvíksráðnum, har uttanríkisráðharrarnir í Føroyum og Íslandi hittast at viðgera mál viðvíkjandi Hoyvíkssáttmálanum.

Á fundinum vóru ráðharrarnir, Poul Michelsen og Lilju Alfreðsdóttir samd um, at hóast góða samstarvið millum londini, er tíðin komin at endurskoða Hoyvíkssáttmálan við atliti at, hvussu størri javnvág fæst í handilssamstarvið millum londini.

Avtalað varð, at embætisfólk úr londunum báðum fara undir at gjøgnumganga sáttmálan, nú 10 ár eru liðin síðan hann kom í gildi. Úrslitið av arbeiðinum skal verða ein felags frágreiðing, ið verður lögð fyri ráðharrarnar.

Dimma.fo

23-08-2016 15:02

Fargen: Lesa arvastrongin hjá 1500 føroyingum í næstum

Nú verður møguligt hjá 1500 føroyingum at kortleggja sínar arvastreingir. Tað er greitt, nú FarGen-verkætlanin undir Ílegusavninum hevur fingið øll neyðug loyvi.

- FarGen-verkætlanin er ein áhugaverd verkætlan, sum mennir móguleikarnar fyri heilsugransking og sostatt fyri viðgerð í heilsuverkinum. Spennandi verður at fylgja verkætlanini og síggja, hvussu froyingar taka undir við henni.

Soleiðis sigur Sirið Stenberg, landsstýrskvinna í heilsumálum, í tíðindaskrivi, nú FarGen-verkætlanin fer av bakkastokki.

Málið hjá FarGen-verkætlanini er at lesa arvastreingin hjá øllum froyingum, sum vilja tað. FarGen skal byggja upp eitt undirstøðukervi við upplýsingum um ílegurnar hjá froyingum. Við hesum verða fortreytir skaptar fyri gransking í ílegum og arvaligum sjúkum, og móguleikarnir at fyribyrgja og viðgera sjúku verða mentir.

Í fyrstu atløgu verða arvastreingirnir hjá 1.500 froyingum kortlagdir, og eitt froyiskt tilvísingargenóm verður framleitt. Froyiska tilvísingargenómið vísir, hvussu miðal samansetingin av ílegunum hjá froyingum er, og er tað eitt umráðandi amboð innan ílegugransking.

Dimma.fo

Útiseti havnamaður: Bíðilisti ein forðan fyri okkum

23.08.2016 - 15:10

Útisetin, Martin Andreas Kruse, býr við familju sínari í Danmark og er í tíggu ár ikki komin eitt fet fram á bíðilistanum hjá Tórshavnar kommunu til grundstykki og bústað. Orsøkin er, at Tórshavnar kommuna setur sum krav, at skalt tú skriva teg upp til grundstykki ella bústað í Havn, skalt tú vera búsitandi í kommununi.

- Í summar var eg niðri í Snarskivuni og fór at kanna, hví eg ikki leyk krøvini, og tað var so tað, at eg ikki var búsitandi í Froyum, sigur Martin Andreas Kruse í viðmerking við Kringvarpið í dag.

- Man stúrir eitt sindur fyri at flyta heim, heldur enn at gleða seg til at flyta heim, tí at man veit ikki, hvat man kemur til. Er man heppin, hevur man foreldur ella verforeldur, ið kunnu húsa einum. Viss ikki, skal man út at leiga eftir onkrum at leiga, og tað er so ikki nemt at finna (stað at leiga, red).

Haraftrat hevur man børnini og spurningin, hvar tey skulu fara í ansingarstovn, sigur Martin Andreas Kruse víðari við Kringvarpið.

Kringvarpið greiðir víðari frá í hesum sambandi, at í januar í ár varð reglugerðin, sum er galdandi fyri bíðilistar til grundstykki og bústað í Havn, broytt. Teir longu bíðilistarnir verða nú, sambært Kringvarpinum, strikaðir, og í staðin verður nú lutakast ímillum umsøkjara, tá ið ein ogn hjá kommununi verður tøk. Endamálið er at fáa eina skipan, sum sendir eitt greitt signal til øll, sum ynskja at búseta seg her, sigur Ingunn Eiriksdóttir, miðfyrisingarstjóri í Tórshavnar kommunu við Kringvarpið.

- Man vil fegin senda tað signalið til útisetar, at man gjarna vil hava teir at búgva í Tórshavnar kommunu, og at man roynir at gera tað lættari hjá teimum at flyta heim, sigur Ingunn Eiriksdóttir. Men hóast skipanin nú er broytt, skalt tú enn lúka tey somu krøvini at skriva teg upp til grundstykki ella bústað í Tórshavnar kommunu. Hetta heldur Martin Andreas Kruse vera løggið

- Sjálvandi, tað verður útstykkjað, so at fólk kunnu fáa eitt grundstykki, ella okkurt at búgva í, men hví tað skal standa í treytunum, at man skal vera skrásettur sum búgvandi í Tórshavnar kommunu, tá ið nú Froyar eru soleiðis innrættaðar, at man nýðist av landinum at lesa víðari, er eitt sindur undarligt, sigur Martin Andreas Kruse.

Ingunn Eiriksdóttir, miðfyrisingarstjóri, sigur við Kringvarpið, at Tórshavnar kommuna ynskir altíð at tillaga skipanir eftir borgarunum. Men hvørt reglugerðin verður broytt soleiðis, at eisini útisetar sleppa uppí part, tá ið lutakast verður um grundstykki, kann hon tó ikki svara uppá.

Kringvarpið hevur í hesum viðfangi kannað somu reglugerð í trimum øðrum kommunum, og er komið fram til, at Klaksvíkar kommuna, Runavíkar kommuna og Tvøroyrar kommuna einki krav seta til umsøkjara um, at man skal vera búsitandi í kommununi, tá ið man verður uppskrivaður til grundstykki. Tað heldur Martin Andreas Kruse, at Tórshavnar kommuna kundi lært av.

- Har kundi tað verið soleiðis, at um man var skrásettur sum borgari í Tórshavnar kommunu, áðrenn man flutti av landinum, og man kundi prógva, at man hevði verið undir lesnaði, so leyk man treytirnar at verða skrivaður upp, sigur Martin Andreas Kruse at enda við Kringvarpið.

Portal.fo

25 ár síðani fyrsta heimasíðan kom út

23.08.2016 - 16:58

Vit brúka tað øll hvønn tað á ein ella annan hátt - Internetið. Tó er tað ikki ein serligur dagur fyri internetið, tí tað bleiv til longu 60'unum.

Men í dag eru tað 25 ár síðani, at fyrsta heimasíðan á internetinum nakrantíð kom út alment.

Heimasíður, sum vit kenna tær eru á sokallaða "World Wide Web". Tað er eisini stytta WWW og er ein

plattformur á internetinum. Tað var eingilsmaðurin Tim Berners-Lee, sum gjørði fyrstu heimasíðuna, sum eingin hevði givið sær fær um í dag. Talan var um eina heimasíðu við einfaldum teksti og leinkjum.

6. august 1991 er annars ein dagfesting sum gongur aftur í samband við World Wide Web. Og tað var eisini tá at heimasíðan á fyrsta sinni var lögð út, men ikki fyrr enn 23. august kom síðan út alment. Fyrsti navnaambætari í uttanfyri Evropa var í Amerika og kom nakrar mánaðar seinni - síðst í 1991 - á Stanford Linear Accelerator Center í Kalifornia.

Í 1993 gjørdist World Wide Web veruliga alment og sostatt kundu gera sínar egnu heimasíður og hava servarar koyrandi. Internetið vaks í stórum stíli og við árslok í 1994 vóru 10.000 navnaambættrar settir upp við 10 milliónum brúkarum.

Í dag er internetið ovurstórt og tað ber ikki til at ímynda sær ein heim uttan. Alt frá at lesa tíðindi, lesa og síggja tað nýggjasta frá tínum vinfólki og vanligt samskipti hevur alt flutt seg yvir á netið. Hvussu sær tað út um 25 ár?

25 ár kann virka lutfallsliga stutt, men alt gongur við rúkandi ferð á tí tøkniliga økinum, og fyri nógv er tað at kalla ógjørligt at fylgja við menningini. Hvussu tað verður tey næstu 25 árin, er sera ringt at meta um. Bara fyri stuttari tíð síðani var uppringt samband púra vanligt, men við tøkni í dag hava tey flestu atgongd til internetið 24 tímar um samdøgrið. Telefonin verður brúkt meira enn nakrantíð áður og hendan gongdin tykist ikki til at steðga. Heldur hinvegin, tí miðlar sum Instagram og Snapchat hava veruliga fingið fatur á teimum ungu, sum brúka í tímavís á hesum miðlum dagliga. Miðlar, sum í tí stóra heila bara virka á telefonini.

Tað er væl hugsandi at telefonir framvegis vera ein stórus partur av internetinum eins og tær eru blivnar í dag, men allarhelst er okkurt annað nýtt komið tá, sum er uppافتur smartari.

Portal.fo

Stephen Hawking beinleiðis í Mentanarhúsinum

23.08.2016 - 20:45

Føroyingar fáa nú eisini høvi at hoyra útselda fyrilesturin við heimsgitna vísindamanninum, alisfrøðinginum og kosmologinum Stephen W. Hawking beinleiðis í Mentanarhúsinum í Fuglafirði. Fyrilesturin, ið kallast 'Quantum Black Holes', snýr seg um loyndarmál alheimsins við serligum atlit til svørt hol. Hetta er nakað, ið Hawking hevur vígt sítt lív at granska seinastu hálvthundrað árin. Spurningar hann kemur inná, eru m.a.: Hvat eyðkennir svørt hol? Eru tey yvirhøvur til á tann hátt, sum vísindin hevur gingið út frá? Og hvat skula vit gera, um so er, at vit eru í vanda fyri at detta í eitt slíkt?

Fyrilesturin verður hildin í morgin 24. august kl. 16 føroyska tíð. Tað er Mentanarhúsið í Fuglafirði, sum saman við Televarpinum hevur fingið í lag samstarv við Carlsberg Grunnin, soleiðis at fyrilesturin kann stroymast beinleiðis til Føroya.

Tað er Carlsberg Grunnurin, sum skipar fyri fyrilestrinum við Hawking í Danmark. Øll 1.800 atgongumerkini til fyrilesturin vórðu seld eftir minni enn 20 minuttum, og tískil valdu fyrireikararnir at stroyma fyrilesturin í útvaldar kykmyndahallir í Danmark. Nú ber so eisini til at síggja fyrilesturin beinleiðis í Føroyum.

Stephen W. Hawking er ein av heimsins fremstu teoretisku alisfrøðingum. Hann er serliga kendur fyri síni ástøði um svørt hol og uppruna alheimsins. Hawking hevur fingið eina langa røð av heiðurslønnum, m.a. Queen Elizabeth II'nds Companion of Honour og Albert Einstein-heiðursmerkið. Harumframt hevur hann hildið ein hóp av almennum fyrilestrum og givið út fleiri bestseljandi bøkur um stjörnufrøði og uppruna alheimsins, herundir 'A Brief History of Time' og 'The Universe in a Nutshell'.
Portal.fo

New Public Management kollðømt av løgmanni

23.08.2016 - 21:35

Løgmaður var bersøgin, tá ið hann fyrrpartin setti NSO-ráðstevnuna í nýggju hølunum hjá Starvsmannafelagnum.

Aksel V. Johannesen heldur nevniliga, at umsitingarligi leiðsluhátturin, sum kallast New Public Management (NPM) hevur spælt fallitt, og at vit í staðin eiga at stíla eftir einum fólkaræðisligum leiðsluformi, ið tekur starvsfólkini við í avgerðirnar.

Hetta boðar heimasíðan hjá Starvsmannafelagnum frá seinraprtin í dag.

- New Public Management lovaði at skapa ein betri og bíligari almennan sektor, men hevur í roynd og veru givið ein almennan sektor, sum er bæði dýrari og vánaligari, kunnu leiðandi granskarar í almennari umsiting staðfesta. Vit skulu ein heilt annan veg. Tann demokratiska vegin, segði løgmaður í røðu fyri umboðum fyri fakfeløg og arbeiðsgevarar í Norðanlondum.

NPM er ein háttur at skipa og stýra almennu fyrisitingini, sum hefur íblástur frá privata vinnulívinum og marknaðarbúskapi, og sum hefur merkt umsitingarnar í okkara parti av heiminum tey seinastu tríati árinum. Skipanin er merkt av eftirliti við og máting av arbeiðsavrikinum. Við skráseting av øllum og t.d. útveiting av almennum uppgávum, til tess at tryggja ein so rationellan og effektivan rakstur sum tilber.

NPM hefur verið fyrri hørðum atfinningum, og við útmelding síni gongur løgmaður somu leið sum svenski forsætisráðharrin Stefan Løfven, sum fyrr í summar boðaði frá, at NPM er fortíð sum stýrisháttur í almennu fyrisitingini.

Ein demokratisk leið

Í staðin fyrri legði løgmaður dent á, at vit sum samfelag eiga at menna eina leiðsluskipan, har ið starvsfólk fáa veruliga meðávirkan á sínum arbeiðspláss. Hann kallaði hetta eina demokratiska leið.

-Demokratiska meginreglan eigur at verða okkara virðisgrundarlag, tá ið vit útinna leiðslu. Vit skulu eggja til kjak, har ið ymsar meiningar kunnu brýnast og roynast. Vit skulu taka starvsfólkini við í avgerðartilgongdina, segði løgmaður sambært heimasíðuni hjá starvsmannafelagnum.

-Leiðsla og starvsfólk skulu saman skapa betri og sterkari fyrítøkur. Og tað almenna skal ikki bert skapa loysnir fyrri borgaran, men skapa loysnir saman við borgarunum. Hetta er ein týðandi partur av demokratisku leiðini, segði hann.

Implementering

Løgmaður ásannaði tó, at tað er ikki nóg mikið við føgrum orðum. Sáttmálar hava ásetingar um samstarv og meðávirkan gjøgnum álitisfólkaskipan og samstarvsnevndir. Aksel V. Johannesen viðgækk, at tað er ikki altíð, at ásetingarnar verða fylgdar úti á arbeiðsplássunum. Hann segði tað tí vera umráðandi at tryggja, at tað altíð er samanhangur millum orð og gerðir.

Í grannalondunum eru semjur gjørðar ímillum fakfeløg og arbeiðsgevarar, sum skulu tryggja, at ásetingarnar um samstarv verða fylgdar. Hann helt hetta vera eina gongda leið.

-Tað vilja vit í landsstýrinum fegin viðganga, og okkara vilji at tryggja, at vit fáa veruliga meðábyrgd á teimum almennu arbeiðsplássunum, skal ikki trúta, segði løgmaður, tá ið hann setti NSO-ráðstevuna fyrrapartin.

NSO er ein stytting fyrri "Nordisk Tjenestemens Organisation", og er eitt samstarv ímillum fakfeløg í norðurlondum, ið hefur tað sum endamál at skipa starvsfólkið, ið arbeiða hjá statinum.

Portal.fo

Froðbingur ábyrgdina av øllum telesamskifti í Grønlandi

23.08.2016 - 22:02

Fyrirøkan, Tele-Post í Grønlandi hefur valt at gera bygnaðarbroytingar, til tess at styrkja og betra um tænastráta hjá kundum sínum. Felagið hefur valt at samla alt telesamskifti, bæði privatar og vinnuligar kundar í eina deild, saman við produktmenning, og postdeildin verður síðani fyrri seg, og koyrir óbroytt. Sostatt fer henda nýggja viðskiftadeildin at taka sær av øllum telesamskifti í Grønlandi, umframt produktmenning. Til at stýra øllum hesum hefur fyrirøkan valt at seta froðbingin, Brian Smedemark.

Brian Smedemark er 36 ára gamal og byrjaði sum produkt og marknaðarstjóri í Tele-Post í summar. Hann og samtaksstjórinn, Kristian Reinert Davidsen vóru báðir knýttir at Føroya Tele, áðrenn grønlandska ævintýrið, og tað má sigast at arbeiðssteivið er gott hjá teimum.

Brian gleðir seg til at fara í gongd við at gera avgreiðsluna meira einfalda og bjóða kundunum nakrar góðar tænastráta.

- Eg síggi stórar menningarmøguleikar í at leggja privatar og vinnuligar kundar saman í somu deild. Tað er ongin orsök til, at hesir kundabólkar koyra hvør sær. Vit hava eina klokklára ætlan, og eg gleði meg at standa á odda fyrri hesum, sigur Brian Smedemark.

Hann leggur afturat, at tað er ein stór, men spennandi uppgáva.

Stjórinn í samtakinum Tele-Post, Kristian Reinert Davidsen greiður á heimasíðu felagsins frá, at hesar bygnaðarbroytingar í longdini fara at hækka tænastráta hjá Tele-Post.

- Við einari einfaldari bygnaði og greiðari býti av uppgávum internt í fyrítøkuni, kunnu vit framyvir styrkja okkara tænastráta til kundarnar, sum tað avgjørt er tørvur á, sigur Kristian Reinert Davidsen, samtaksstjóri.

Portal.fo

Andlát

Hanna Maria Katrina Hammer, fødd Poulsen, vanlig nevnd Hannemia, ættað úr Miðvági, búsitandi í Runavík, andaðist á Eysturoyar Røktar- og Ellisheimi sunnudagin 21. august, 83 ára gomul.

Ólavur Sørensen, Húsavík, andaðist á Áargarði, mánadagin 22. August, 91 ára gamal.

Anna Elisabeth Weyhe, Lamba, andaðist á Klaksvíkar sjúkrahúsi, mánadagin 22. august, 83 ára gomul.

Johannes Nysted, ættaður úr Hvannasundi, búsitandi í Rødovre, andaðist 19. august 93 ára gamal.

Turið Danielsen, Sandur, andaðist á Áargarði mánadagin 22. august, 90 ára gomul.

Karin í Mittúni, fødd Andreasen, úr Klaksvík, andaðist mánadagin 22. august 67 ára gomul.
